

Prezident İlham Əliyevin rəhbərliyi ilə xalqımız misilsiz nailiyyətlərə imza atır

2024-cü il fevralın 7-də ilk dəfə müstəqil həyatımızda bütün ərazilərimizdə Zəfər seçkiləri keçirildi və Müzəffər Ali Baş Komandan İlham Əliyev seçkilərin 92,12 faiz səsini qazanaraq yenidən Azərbaycan Respublikasının Prezidenti seçildi. Fevralın 14-də keçirilən andiçmə mərasimində isə cənab İlham Əliyev qarşıdakı dövrün əsas prioritetlərini açıqladı. Bununla da Azərbaycanın dünyadakı nüfuzunun daha da möhkəmlənməsi prosesi sürətləndi. Azərbaycan son illər sülh, sabitlik və əmin-amanlığın təminatına ciddi töhfə verməklə regional siyasətin formalaşdırılmasında mühüm rol oynayan dövlətə çevrilib. Bu, Prezident İlham Əliyevin zəngin liderlik bacarığı, pragmatik xarici siyasətinin nəticəsidir.

Həqiqətən bugünkü mürəkkəb geosiyasi şəraitdə liderlik əsas faktordur, çünki xaos, vətəndaş qarşıdurması baş verən dövlətlərə diqqət yetirdikdə problemin kökündə dayanan əsas səbəbin normal siyasi lider çatışmazlığı olduğunu görürük. Dövlət başçısı zəif olduqda, öz dövlətini, xalqını müdafiə edə bilmədikdə, böyük güclərin əlində marionetə çevrildikdə xalqlar çox böyük faciələrlə üzləşir. İstər Cənubi Qafqazda, istər postsovet məkanında, eləcə də digər regionlarda biz belə neqativ nümunələrə rast gəlirik. Eyni zamanda liderlərin hakimiyyətə gələrkən verdikləri vədləri yerinə yetirməsi də olduqca vacibdir. Dövlətimizin başçısı hər zaman bəyan edir ki, xalqa yalan vədlər verməyin sonu yoxdur. Əsas uğur verilən vədlərin yerinə yetirilməsi ilə bağlıdır.

2003-cü ildə Azərbaycan Respublikasının Prezidenti seçildikdən sonra İlham Əliyevin rəhbərliyi ilə xalqımız misilsiz nailiyyətlərə imza atır. Ötən dövrdə həyata keçirilmiş ardıcıl və məqsədyönlü siyasi kurs ölkəmizin sürətli və dayanıqlı inkişafını, güclü iqtisadi potensialın formalaşmasını, müasir cəmiyyət quruculuğunu, vətəndaşların rifahını, təhlükəsizlik və müasir ordu quruculuğu kimi məsələlərin effektiv həllini təmin etmiş, ölkəmizin beynəlxalq nüfuzu yüksəlmiş, dünyada strateji əhəmiyyəti artmışdır.

İqtisadi gücünü, siyasi nüfuzunu, hərbi qüdrətini artıran, beynəlxalq mövqeyini möhkəmləndirən Azərbaycan öz ərazi bütövlüyü və suverenliyini bərpa etməklə regionun lideri, eyni zamanda qlobal aktor kimi qəbul olunur.

Son 2 il isə Azərbaycan üçün həm daxili inkişaf, həm də beynəlxalq mövqələrin möhkəmləndirilməsi baxımından mühüm mərhələ kimi xarakterizə olunur. Dövlət idarəçiliyində islahatların davamı, regional diplomatiyada fəallıq və iqtisadi sabitliyin qorunması ötən dövrün əsas istiqamətlərini təşkil edib.

Azərbaycanın xarici siyasətində prioritetlərdən biri regionda davamlı sülhün təmin edilməsidir. Ermənistanla münasibətlərin normallaşdırılması istiqamətində atılan praktik addımlar Cənubi Qafqazda yeni siyasi konfigurasiyanın formalaşmasına zəmin yaradıb, bölgədə sabitlik perspektivlərini gücləndirib. Belə ki, 2025-ci ilin avqustunda Azərbaycan və Ermənistan liderləri, şahid qismində ABŞ Prezidenti Donald Trampın da iştirakı ilə Birgə Bəyannamə imzalanıb. Sənəddə Ermənistan ərazisində xüsusi bağlantı layihəsi - "Beynəlxalq Sülh və Rifah naminə Tramp Marşrutu"nun həyata keçirilməsi təsbit olunub. Bu müddəa Ermənistan ərazisi vasitəsilə Azərbaycanın əsas hissəsi və onun Naxçıvan Muxtar Respublikası arasında maneəsiz bağlantının təmin edilməsi məqsədilə ABŞ tərəfindən həyata keçiriləcək layihəni nəzərdə tutur. Həmçinin "Azərbaycan Respublikası və Ermənistan Respublikası arasında sülhün və dövlətlərarası münasibətlərin təsis edilməsi haqqında Saziş" layihəsi paraflanıb və rəsmi Bakının haqlı tələbinə uyğun olaraq, ATƏT-in Minsk prosesi və əlaqəli strukturlarının bağlanması ilə bağlı ATƏT-in fəaliyyətdə olan sədrinin ünvanına birgə müraciət məktubu imzalanıb. 2025-ci il dekabrın 1-də isə Minsk prosesi və onun əlaqədar strukturlarının bağlanması yekunlaşıb. Məhz cənab Prezident İlham Əliyevin irəli sürdüyü təşəbbüslər və diplomatik addımlar regional sabitliyin təmin olunması baxımından həm ölkə daxilində, həm də beynəlxalq müstəvidə yüksək qiymətləndirilir.

Sülh təşəbbüsləri yalnız iki ölkə arasında münasibətlərin normallaşdırılması ilə məhdudlaşmır. Kommunikasiyaların açılması, nəqliyyat və iqtisadi əlaqələrin genişlənməsi Cənubi Qafqazı tranzit və əməkdaşlıq məkanına çevirmək potensialına malikdir. Bu isə həm regional dövlətlər, həm də daha geniş Avrasiya məkanı üçün yeni imkanlar yaradır. Qlobal sülh gündəliyində Azərbaycanın artan rolu fonunda Prezident İlham Əliyevin Misirdə keçirilən Sülh konfransında iştirakı, həmçinin Azərbaycanın beynəlxalq Sülh Şurasına üzv seçilməsi və dövlət başçısının "Zayed İnsan Qardaşlığı Mükafatı"na layiq görülməsi eyni siyasi xəttin - qlobal sülh, dialoq və multikultural dəyərlərin təşviqi siyasətinin məntiqi davamı kimi qiymətləndirilə bilər.

Azərbaycan, eyni zamanda ABŞ, Çin başda olmaqla, dünyanın aparıcı güc mərkəzləri ilə imzalanmış strateji tərəfdaşlıq formatında çalışır. Rəsmi Bakı Türk Dövlətləri Təşkilatı, Qoşulmama Hərəkatı, D-8 və digər beynəlxalq platformalarda fəallığını artıraraq çoxtərəfli diplomatiyada mövqələrini möhkəmləndirib.

Ötən iki ilin ən mühüm hadisələrindən biri Azərbaycanın beynəlxalq iqlim gündəliyində aparıcı rol oynaması oldu. COP29 kimi qlobal əhəmiyyətli tədbirə evsahibliyi ölkəmizin diplomatik potensialını və təşkilatçılıq imkanlarını nümayiş etdirdi. Bu, Azərbaycanın təkcə enerji ixracatçısı deyil, həm də "yaşıl enerji" keçidində məsuliyyətli tərəfdaş kimi çıxış etdiyini göstərdi. Eyni zamanda Orta dəhliz çərçivəsində tranzit imkanlarının genişlənməsi Azərbaycanın Avropa ilə Asiya arasında strateji körpü rolunu daha da gücləndirdi.

Qlobal iqtisadi çağırışlara baxmayaraq, ölkəmizdə makroiqtisadi sabitlik qorunub saxlanılıb. Qeyri-neft sektorunun inkişafı, rəqəmsallaşma və investisiya mühitinin yaxşılaşdırılması istiqamətində addımlar davam etdirilib. Sosial sahədə əməkhaqqı və pensiyaların artırılması, sosial müavinətlərin genişləndirilməsi və həssas qruplara dəstək proqramları əhalinin rifah səviyyəsinin yüksəldilməsinə xidmət edib. Rəqəmsal dövlət xidmətlərinin genişlənməsi isə vətəndaşların gündəlik həyatını daha rahat və əlçatan edib.

İşğaldan azad edilmiş ərazilərdə bərpa-quruculuq işləri son iki ildə daha geniş vüsət alıb. Yeni yaşayış məntəqələrinin salınması, infrastrukturun qurulması, məktəb və xəstəxanaların istifadəyə verilməsi Böyük qayıdış proqramının mərhələli şəkildə uğurla icra olunduğunu göstərir. Həyata keçirilən layihələr regionun iqtisadi və sosial reintegrasiyasına tökan verir.

Azərbaycan önəmli enerji ixracatçısı olmaqla yanaşı, alternativ və bərpaolunan enerji mənbələrinə sərmayəni artırır. Günəş və külək enerjisi layihələri, xüsusilə Qarabağ, Şərqi Zəngəzur və Naxçıvanda "yaşıl enerji zonaları" ölkənin uzunmüddətli enerji strategiyasının mühüm hissəsinə çevrilib.

Prezident İlham Əliyevin andiçmə mərasimindən ötən iki il Azərbaycan üçün sabitlik, diplomatik fəallıq və inkişaf kursunun davamı ilə xarakterizə olunur. Regional sülh təşəbbüsləri, beynəlxalq nüfuzun artması, sosial rifahın gücləndirilməsi və azad edilmiş ərazilərdə aparılan quruculuq işləri bu dövrün əsas istiqamətləridir.

Könül NURULLAYEVA,
Milli Məclisin Gənclər və
idman komitəsinin sədr müavini